



---

# Press Release

---

PR 180234

01.02.2018

## STQARRIJA MILL-UFFIĊĊJU TAL-ISPEAKER

### *Il-Parlament ta' Kulhadd*

“Inhossni kburi bhala President ta’ din il-Kamra li nsegwi bil-qalb dan il-qasam, li nara l-impenn tal-politiċi u r-rappreżentanti tagħna favur il-persuni b’dizabbiltà. Illum l-istatistika turi biċ-ċar l-impenni tal-Gvern, hekk kif bil-miżuri t’inkluzjoni u infurzar favur il-persuni b’dizabbiltà, illum dawk fostkom li kienu jfittxu x-xogħol naqas bin-nofs sa Lulju tas-sena 2017, u ta’ dan jien kburi bl-impenn tal-Gvern u l-Oppozizzjoni flimkien mal-firxa wiesgħa ta’ persuni li jmexxu dawn l-għaqdiet fl-interess ta’ kull wiehed u waħda minnkom”, qal l-Ispeaker Anġlu Farrugia meta fetaħ is-seduta speċjali tal-Parlament ta’ Kulhadd.

F’kelmtejn li għamel, l-Ispeaker elenka diversi drittijiet u libertajiet fundamentali li persuni b’dizabbiltà kisbu matul iż-żmien. Huwa semma t-twaqqif tal-Kummissjoni għad-Drittijiet ta’ Persuni b’Dizabbiltà fis-sena 2000 sabiex tkun eliminata kull forma ta’ diskriminazzjoni kontra persuni b’dizabbiltà. Huwa għamel referenza għall-Att dwar Opportunitajiet Indaq tas-sena 2000 u l-Konvenzjoni (tal-Ġnus Magħquda) dwar id-Drittijiet ta’ Persuni b’Dizabbiltà 2007, li għandhom l-għan sabiex jippromwovu, jipproteġu u jiżguraw it-tgawdija shiħa u ugwali tad-drittijiet tal-bniedem u l-libertajiet fundamentali kollha mill-persuni kollha b’dizabbiltà u r-rispett għad-dinjità inerenti tagħhom.

Anġlu Farrugia kompli billi qal li pajjiżna jiehu hsieb sew tal-persuni b’dizabbiltà għaliex ilkoll kemm aħna nqisu l-persuni b’dizabbiltà bhala wlied pajjiżna u haġa waħda minna. Jeżisti impenn ġenerali sabiex jitwettqu aktar miżuri bl-għan li titjeb il-qagħda u l-għajxien tal-persuni b’dizabbiltà f’pajjiżna.

“L-Istat Malti għandu d-dmir li jkompli jsostni lil dawk kollha li jeħtieġu l-għajnuna sabiex huma jingħataw il-mezzi neċessarji biex jiżviluppaw il-kapaċitajiet u hilet intelletwali, professjonali, u s-snajja tagħhom. B’hekk inkunu qed insaħħu r-rizorsi umani tal-poplu Malti u Ghawdxi sabiex biddehen u l-għaqal tagħna nkomplu, b’hidmietna u xogħlna, fil-miġja tagħna bhala poplu lejn aktar progress ekonomiku, soċjali, u uman”, ikkonkluda l-Ispeaker.

Għal din is-seduta speċjali tal-Parlament ta’ Kulhadd ipparteċipaw membri parlamentari miż-żewġt naħat tal-Kamra kif ukoll diversi rappreżentanti ta’ għaqdiet u assoċjazzjonijiet ta’ persuni b’dizabbiltà.